



سوال

(42) مساجد کو نقش و نگار سے مزین کرنا

جواب

السلام علیکم ورحمۃ اللہ وبرکاتہ

شہد ادب پور سے محمد رفیع لکھتے ہیں کہ مساجد کو نقش و نگار سے مزین کرنا شرعاً کیا حیثیت رکھتا ہے، نیز مسجد کے بلند و بالا اینار بنانے پر لاکھوں روپیہ صرف کیا جاتا ہے کیا یہ بہتر نہیں کہ ایسے مصارف پر خرچ ہونے والی رقم کسی مستحق غریب جماعت یا کسی دینی ادارہ کو دے دی جائے۔

الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

مساجد میں اس طرح کی مینا کاری اور نقش و نگار کرنا جو نماز پڑھتے وقت نمازی کے لئے باعث تکدر و نجان ہو شرعاً درست نہیں ہے۔ رسول اللہ صلی اللہ علیہ وسلم نے ایسی اشیاء کو چھٹی نظر سے نہیں دیکھا جو نماز پڑھتے وقت نمازی کی توجہ دوسری طرف لگا دیتی ہوں۔ چنانچہ آپ صلی اللہ علیہ وسلم نے ایک دفعہ بیل بوٹے اور چادر میں نماز ادا کی، اس کے بعد آپ صلی اللہ علیہ وسلم نے فرمایا: "اسے واپس کر دو اس نے مجھے نماز سے غافل کر دیا ہے۔" (صحیح البخاری کتاب الصلوٰۃ)

اس حدیث کی شرح کرتے ہوئے حافظ ابن حجر رحمۃ اللہ علیہ لکھتے ہیں: "کہ ہر وہ چیز جو نمازی کے لئے دوران نماز بے توجہی کا باعث ہو، مکروہ ہے۔ اس میں نقش و نگار اور اس طرح کی دیگر اشیاء شامل ہیں۔" (فتح الباری: 483)

مساجد کی باہر انداز زیب و زینت اور نقش و نگار کے متعلق کئی ایک احادیث مروی ہیں، جن میں رسول اللہ صلی اللہ علیہ وسلم نے اسے علامات قیامت میں شمار کرتے ہوئے اس سے منع فرمایا ہے۔ خاص طور پر جب یہ چیزیں فخر و مباہات کا ذریعہ بن جائیں۔ چنانچہ حدیث میں ہے کہ رسول اللہ صلی اللہ علیہ وسلم نے فرمایا: "مجھے اس بات کا حکم نہیں دیا گیا کہ میں مساجد کو چونا گچ یا انہیں نقش و نگار سے آراستہ کروں لیکن تم اپنی مساجد کو یہود و نصاریٰ کی طرح خوب مینا کاری سے آراستہ کرو گے۔" (صحیح ابن حبان: 4/70)

ایک اور حدیث میں ہے کہ رسول اللہ صلی اللہ علیہ وسلم نے فرمایا: "لوگوں پر ایک وقت آئے گا کہ وہ اپنی مساجد کو فخر و مباہات کا ذریعہ بنائیں گے۔ اور رشد و ہدایت کے سامان سے انہیں آراستہ نہیں کریں گے۔ اس کی طرف بہت کم توجہ ہوگی۔" (صحیح بخاری تعلیقاً)

پھر آپ صلی اللہ علیہ وسلم نے اس بات سے منع فرمایا کہ لوگ اپنی مساجد کو خوبصورتی اور بلندی میں ایک دوسرے پر فخر کرنے کا ذریعہ بنائیں۔ (صحیح ابن حبان: 4/70)

آپ صلی اللہ علیہ وسلم نے اس سلسلہ میں یہاں تک فرمایا: "کہ جو قوم بد عملی کا شکار ہو جاتی ہے وہ اپنی مساجد کو نقش و نگار اور بیل بوٹوں سے مزین کرنا شروع کر دیتی



ہے۔" (ابن ماجہ کتاب المساجد) یہ روایت اگرچہ سند کے اعتبار سے ضعیف ہے تاہم اس قسم کی روایات کو تائید و اثبات کے طور پر پیش کیا جاسکتا ہے۔

مندرجہ بالا احادیث کے پیش نظر مساجد میں نقش و نگار کو مستحسن نہیں قرار دیا جاسکتا۔ رسول اللہ صلی اللہ علیہ وسلم کی مسجد کے ستون کھجور ہی کے تنے تھے۔ سیدنا ابو بکر صدیق رضی اللہ عنہ نے مسجد نبوی کی سادگی کو برقرار رکھا۔ حضرت عمر فاروق رضی اللہ عنہ کے دور میں بہت فتوحات ہوئیں لیکن انہوں نے مسجد کے نقش و نگار کی طرف کوئی توجہ نہ دی۔ البتہ لکڑیاں بوسیدہ ہونے کی وجہ سے عمارت کی تجدید کر دی اور اس میں کسی قسم کا اضافہ نہ کیا۔ حضرت عثمان رضی اللہ عنہ نے بھی نقش و نگار کے بغیر ہی اسے پہنچتے کر دیا۔ اس پر بھی صحابہ کرام رضی اللہ عنہم اور دیگر لوگوں نے اعتراض کیا جیسا کہ بخاری کی ایک روایت سے معلوم ہوتا ہے۔ (صحیح بخاری کتاب الصلاة باب من بنی مسجد)

مسلم کی روایت میں صراحت ہے کہ ولید بن عبد الملک وہ پہلا شخص ہے جس نے مسجد نبوی کو نقش و نگار سے خوب مزین اور آراستہ کیا۔ صحابہ کرام رضی اللہ عنہم کی اکثریت فتنہ و فساد کے اندیشہ کے پیش نظر خاموش رہی۔ (فتح الباری) البتہ مسجد تعمیر کرتے وقت محل وقوع کا اعتبار ضروری کرنا ہوگا۔ جس مقام پر لوگ بہترین کوٹھیوں میں رہتے ہوں وہاں مسجد بھی اسی شان کی ہونی چاہیے، ایسے مقام پر مسجد کو جدید سہولیات سے مزین کرنا باعث اجر و ثواب ہوگا۔ اسی طرح ینار بنانا مسجد کی ایک شناختی علامت ہے تاکہ دوسرے گھروں سے ممتاز نظر آئے۔ اگر کوئی مسجد کی شان و رفعت کو اونچا کرنے کے لئے اسے عالی شان بنانا ہے تو کوئی حرج نہیں، ضروری نہیں کہ فقراء و مساکین کے لئے یہی رقم صرف ہو۔ ان کے لئے اور بہت سے ذرائع ہیں۔ حضرت عثمان رضی اللہ عنہ نے مسجد کو بہت عالی شان بنایا تھا حتیٰ کہ مسجد میں استعمال ہونے والی ساگوان کی لکڑی ہندوستان سے منگوائی گئی تھی۔ اس وقت اعتراض کرنے والوں کو آپ رضی اللہ عنہ نے جواب دیا تھا کہ تم مجھ پر اعتراض کرتے ہو، حالانکہ میں نے رسول اللہ صلی اللہ علیہ وسلم سے سنا، آپ صلی اللہ علیہ وسلم نے فرمایا:

"جو کوئی اللہ کی رضا جوئی کے لئے اس کا گھر تیار کرتا ہے، اللہ تعالیٰ جنت میں اس کے لئے اسی جیسا گھر تعمیر کرے گا۔" (بخاری: کتاب الصلوٰۃ)

مختصر یہ ہے کہ تعمیر مسجد کے وقت مندرجہ ذیل باتوں کو ملحوظ خاطر رکھا جائے۔

1- اس میں بیل بوٹے اور بے جان نقش و نگار نہ ہوں، بالخصوص قبلہ والی دیوار اور محراب سادہ ہونا چاہیے۔

2- اصحاب ثروت اپنی گھر سے تعمیر کریں، اس کے لئے سفارتی مہم چلا کر چندہ وغیرہ جمع نہ کیا جائے۔

3- مسجد تعمیر کرتے وقت ریاکاری یا فخر و مباہات کا قطعاً کوئی ارادہ نہ ہو۔

4- جس مقام پر لوگ صاحب حیثیت نہ ہوں وہاں اپنے حسب حال ہی مسجد کو تعمیر کر لیا جائے۔

5- مسجد عام گھروں سے امتیازی حیثیت کی حامل ہونی چاہیے۔

6- مسجد کے ظاہری حسن سے زیادہ اس کے باطنی محاسن کو اجاگر کیا جائے جو تعمیر مسجد کی اصل روح ہے۔

7- تعمیر مسجد کے وقت محل وقوع کا ضرور اعتبار کرنا چاہیے تاکہ اللہ کا گھر اعلیٰ شان اور بلند مقام کا حامل ہو۔

ہذا ما عندی واللہ اعلم بالصواب



جلد: 1 صفحہ: 80